

# 1 TIMOTI

<sup>1</sup> Wun Pol wun. Kan nyaangit wunayi piliwutaa kwiya. Jisas Kraist waa nyaangit mbutiga nyan wun. Godnagwi Jisaso wun kat yiga ambuk wambit maa wan apma nyaangit mbutigowun. God nin kat kwunatndi. Kraist Jisas yaiga nandinya kat yelavika liganin. <sup>2</sup> Kan pas Timoti kat piliwutigowun. Jisasna mbaapma wuleimangat wuna nyan vla ligamin. Min kat tamba kandi kwutaa kaliwun. Nina nyaek Godnogwi nina njambwi nyan Kraist Jisaso min kat woviyaguga liga sika limeya vat kwimangat wowun.

## *KAVLE NYAANGIT NGAMBULINJA VAK KWA-GALAGIYANIN*

<sup>3</sup> Masedonia walinja nima kipma yivat tiga min kat wowun. Efesas walinja ngepmamba ali mila wowun min kat. Kan ngepmamba liga nimba kat mandit kavle nyaangit simogwingwa vat kwagala ngwula waa nimamba awamba ndi kat. <sup>4</sup> Apma nyaangitna angwa wupmat yilinjandina nyaek awat kwutaa yeta kavle vapmba ke ngambulingwa waga awambamin ndi kat. Wungi vapmba ngambulinjeyan God waa apma nyaangit ana wukiyandi. God kat wagalanjeyan ndinai waa apma nyaangit visimogwindi maa ndina maawupmba yelavika ligiyandi. <sup>5</sup> Nin ndi kat mandit vapmba yetinjangat yelavika liganin. Nin ndi kat apma maawut yelavika linjangat wanin. God kat ngwula maawupmba yelavika linjangat

wanin. Wungi vapmba yetinjeyannat nimba kat kwunaka woviyaguga ligiyandi. <sup>6</sup> Ndina nat nimba wan apma nyaangit kwaglalaa kwo nyaangitmba ngambuliga yetiligandi. <sup>7</sup> God tamba wandi, piliwutnja nyaangik simogwivat wan nimba waligandi. Mbutnja nyaangit ndina maawut ana yelavitigandi. Maawut yelavitapman nimamba kwundi mina ngambuligandi. <sup>8-10</sup> God waa lona njivwa kingwiyan. Kita nyan God waa lo kavle vat yiga yetiliga nimba kat mbutndeyan wovuna. God kwiya lo ndina nda. Tamba viga liganin. Apma vat yetiliga nimba kat God ana ndina lo kwindi. God kat kai waa kavle vat yiga yetiliga nimba kat ndina lo God kwindi. Ndina lo wuka yetivak kat kai waliga nimba kat kwindi. God yeta vapmba yetivak kat kai waliga nimba kat wan lo kwindi. Nyaek, nyime, nat nimba kat vatnyaliga nimba kat wan lo kwindi. sikwuka yambisik kwuka yetiliga nimba kat kwindi. Ndu vililik kavle vat yetivat ngambuliga nimba kat God ndina lo kwindi. Kandi kwuka kaliliga nimba kat wan lo kwindi. Woseka waliga nimba kat wan lo kwindi. God waa nyaangik kat kai waa yetiliga nimba kat kwindi. <sup>11</sup> Wan apma nyaangit wuna nyaangit ana ndi. Apma nyan God wun kat wan apma nyaangit yiga ambuk wandi mala mbutigowun ngwuk kat.

***GOD POL KAT APMA VAK KWUTINDA NJIVWA KAT SIVU KILINDI***

<sup>12</sup> Nina njambwi nyan Kraist Jisas wan apma nyaangit mbukwangat wun kat kwondu kwindi. Jisasna mbangi ana vali yindi wan njivwa wun

kat kwivat tindangat. Wuna njivwa kwutiga nyanat tigiya min waa wun kat wandi. Ngi kat tiga ndi kat sivu kiligowun. <sup>13</sup> Tat Jisas Kraist kat kai waa yetila nyan wun. ndina mbaapma nimba kat kavle vat yila nyan wun. Ndi kat njika kwusiliga yila nyan wun. Maawut yelavitapman wan kavle vat yiga yetiliwun. Ndina mbaapmamba ana liwun. Ngi kat tiga God wun kat awat ana nima vat yindi. <sup>14</sup> Njambwi nyan wun kat awagapma nimamba apma vat yilindi. Kraist Jisas wuna maawut ngwandindi maa ndi kat wuna mbangi wiyo waavi laagandi. Ngwandindi maa nat nimba kat kwunapmak kat woviyaguga liwun. <sup>15</sup> Kraist Jisas kavle vat yetiliga nimba kat kwunapmak kan kipma yandi. Kavle vat yiluwa vak kavle vak yiga yetiliga nimba kat kwulatindi. Wan nyaangst apma nyaangitna. Awuk ngwula. <sup>16</sup> Manda kat God wun kat awat silapman yindi. Wun kavle nglei nyan Jisas Kraist wun kat kwunatnda vat nat nimba vilaa yelavikiyandi. Wan kavle nglei nyan kat ana nima vat yindi. Nin kat ana nima vat yigiyandi. Nin kat alipsiga kwunakiyandi waa yelavikiyandi. Wupma Jisas Kraistkat yelavitnjeyan njimbla njimbla apma vat yetinjeya vat klaigandi. <sup>17</sup> Wun Godna si katsoga waigowun. God nat nyana kwupmba ana ligandi. Ndi njambwi nglei ligandi. njimbla njimbla apma vapmba ligiyandi. Njimbla njimbla nina kingat tigiyandi. Ndi ana wundumba yigiyandi. Nat nimba minimba ndi kat ana vlilgandi. Apma vatna.

*TIMOTI KAT NJIVWA NIMAMBA AGWUT WAA WANDI POL*

18 Mbambala min kat wowun wuna nyan min Timoti, wawa kita nyaangit min awup mila. Tamba God wandi, nat nimba min kat tat mbutndi. Min Godna njivwa apma njivwa kwukiyamin waa tat min kat mbutndi. Mbutnja nyaangit yelavika Godna apma njivwa nimamba agwut. 19 Wan apma nyaangiik kat mina maawupmba yelavika apma vat agwut. Nat nimba maawupmba yelavika kwupmak kat kai walaa wan apma vat tamba kwagalandi. 20 Vililik pali kat wowun. Mbitna si Haimenias, Aleksanda. Mbilo ngivat kavle vat yimbit. Mbik kat waga kikliwun. Mbik kat Seten viga ligiyandi wowun, Seten mbik kat kavle vat yilindi, wan yilimba God kat kavle nyaangit ngambulimba vak kwagalagiyambit.

## 2

### *GOD KAT WAGALANEYA VAT*

1 Tat min kat God kat wagalamangat wowun. Ndi kat wagalameya nat nimba kat tiga God kat wagalamba. God kat wagalameyan ndi kat sivu agimba. Nat nimba kat tiga aywaa God kat wagalamba. 2 King kat tiga wagalamba. Yetineya vak kat vilaa njambwi nimba woviyagunjeya vak kat God kat wagalamba. 3 Wungi vapmba wagalameyan apma vatna. Nin kat kwunakna nyan God apma vatna waa waigandi. 4 God ndinyangu kat kwupmak waligandi. Wan apma nyaangit wutaa maawupmba yelavika yetinjangat walingandi God. 5 God kita ligandi. Ndina nyan kita nyan mina ligandi. Wan nyan Godnogwi ndinyanguna nindimba ligandi. ndina si Kraist Jisas. 6 Jisas ndinyangu kat tiga ngaga yalaa ndina mbangimba

nina kavle vak kat wenga kwindi. Jisas kiya vak kat vilaa God ndinyangukat aywaa kwunapmat waligandi. Viliganin. Ngi kat tiga mbambala Jisas ya vak kat nat nimba kat yiga mbutiganin. <sup>7</sup> Tiga liga wan nyaangit yiga ambuk nat nimba kat waa God wun kat wandi. Juda ana ndi nat nimbak wan apma nyaangit simogwi liga nyan wun. Ndi kat simogwiwun maa wan apma nyaangik kat ndina maawupmba yelavika kwuta limbandi walaa mbukwun.

<sup>8</sup> Ngepma ngepmamba liga nimba kat wowun. God kat wagala ngwula wowun. Apma maawupmba yelavkia ndi kat kawiga ali. Ngwuk kat kwunakiyandi. Ngwuk ke kimbuk yiga waleavat yelavika ndi kat wagala waa wowun. <sup>9</sup> Wun taagwa kat wowun. Ngwutna mbangi mina ke nima vak yelagaga. Apma waavwi kwusongwengan wovuna. Ngwutna mbangi mina kwunaka wana yelavika yetilingweya. Nima sanyo liga vandi nda klalaa ke yelagaga. <sup>10</sup> Godna yelangimba lingweyan apma njivwa agwut. Godna njivwa kwukngweyan ngwula mbangi yelagangwa vandi nda vla wan apma njivwa ligiyandi. <sup>11</sup> Ngwut taagwa kiyak walea Godna nyaangit wuka ligiyangwuk. Ana kwundi waigangwuk. Nyaangit wupmbangwuk. Nyaangit wutaa apma maawut yelavika timbangwuk. <sup>12</sup> Wun kai wowun. Taagwa laataa livak kat ndu kat lilai ana ndi viga kaliga yetigiya. Ngwuk taagwa ke kwundi waa. Ngwuk kiyak waa ali waa wowun. <sup>13</sup> God Adam kat tak kwutndi. Ngini Iv kat kwutndi. Ngi kat tiga taagwa nduna kwupmba ligiyandi. <sup>14-15</sup> Adam

Seten woseka waa vak kat ana wutndi. Iv wutaa maawupmba yelavika kavle vat yili. Taagwa nyan kwutnjeyan apma vatna. God kat yelavika nat nimba kat woviyaguga kwunaka yetinjeya apma vat yetigiyandi. Wun nima nyan ana wun waa yelavika apma vat yetinjeyan wan vak wovuna. Wan vapmba yetinjeyan God ndi kat kwunakiyandi.

### 3

#### *JISASN YELANGI NIMBA KAT VIGA LA NIMBANA NYAANGIT*

<sup>1</sup> Kan nyaangit kwo wanja nyaangit ana ndi. Kita nyan Jisana yelangit nimba kat viga livat wandeyan wan apma vatna. <sup>2-3</sup> Nat nimba kat viga ligiyaa nyan kat ndi kavle nyana waa wanjeyan ndi njambwi nyan ana ligiyandi. Taagwa kita klaligiya nyan mina wan njivwa kwukiyandi. Njimbla njimbla nima ngu kiga tungwengwan yiga yetiligiyaa nimba kan njivwamba ana ligiyandi. Apma maawutno liga nyan mina kingi njivwamba ligiyandi. Nat nimba kat yagwa walaa kwunaka kiginda kwiliga nyan mina kingi njivwamba ligiyandi. Nat nimba kat alipsiga nyaangit visimogwiliga nyan mina kingi njivwamba ligiyandi. Nyingi lapman maawutno liga apma nyan kingi njivwamba ligiyandi. Sanyo klavat woviyaguga liga nyan kingi njivwamba ana ligiyandi. <sup>4</sup> Wan nyan ndina ngaymba liga nimba kat yigumba viga ligiyandi. Ndina nyangu kat waigandi. Wuna nyangu wuna nyaangit awuk ngwula waa waigandi. Ndi wukiyandi. <sup>5</sup> Kita nyan ndina ngaymba liga nimba kat kavle savle

viga lindeyan Godna yelangì nìmba kat ana apma vapmba ndi kat viga ligiyandi. <sup>6</sup> Mbambala glei Jisasna yelangì wuleia nyan viga ligiyaa nyan ana ligiyani. Mbambala glei wuleia nyan viga lindeyan ndi yelavikiyandi. Wan apma nambuo liga nyan wun waa yelavika ligiyandi. Wungi vapmba tala Seten yelavika la kavle vak vla yelavitigandi. <sup>7</sup> Kwo liga nìmba viga ligiyaa nyan kat waigandi. Ndi kan nyan apma nyana waa waigandi. Wan nyaangit mbutapman yindeyan ndi Setena mbaapma nìmba ndi kat kavle vat njika waigandi. Wungi vapmba Seten ndi kat kavle yigiyandi.

*JISASNA YELANGIMBA NJIVWA KWUTAA NIMBANA NYAANGIT*

<sup>8</sup> Jisasna yelangimba njivwa kwutigiya ndi apma maawut sika yelavika ligiyandi. Ndi kwundi vililik ngambuga ana ligiyandi. Ndi kwundi kita nyaangit mina ngambuga liligiyandi. Ndi wundi nìmba nìmba nìmba nìmba ngu ana kigiyandi. Sanya klavat waligiya nìmba ana ligiyandi. <sup>9</sup> Ndi wundi nìmba God waa nyaangitna angwa mnaawupmba sika yelavika wan nyaangit kwutaa yetigiyandi. <sup>10</sup> Wundi nìmba wan njivwa kwutnjeya vak viga avi. ndi apma vat kwukiyandi? E? Kavle vak kwukiyandi waa viga avi. Apma vat kwutinjeyan ndi kat wan njivwa agwi kwukandi. <sup>11</sup> Wundi nimbana taagwa ndinagwi apma maawut sika yelavika ligiyandi. Ndi ke yi yaga kavle nyaangit ngambuga simblan yetilinjeya. Ndi nìmba nìmba ngu ke kiga. Ndi mandip mandip ke yiga yetinjeya. <sup>12</sup> Jisasna yelangina njivwa kwupmat

tigaiyaa nyan kita lagwa klaiga nyana kwukiyaa. Ndina ngayamba ligiya nimba ndina mat nyangu kat aywaa yigumba viga ligiyandi. <sup>13</sup> Jisasna yelangina njivwa kita nyan kwutndeyan nat nimba ndi kat viga waigandi. Ndi njambwi nyana waa waigandi. Ndi kwonduo ligiyaa tigiyanidi. Kwonduo lindangat tiga ndina mbangi Kraist Jisas kat wiyo waavi taaganda vat kat vaatapman nat nimba kat mbutigandi.

### *GODNA VATNA ANGWA NYAANGIT*

<sup>14</sup> Wun ngwuk kat kwiyatapman yalaa vivat wowun ngwuk kat. Tat ngwuk kat wan nyaangitna ngwuk kat piliwukwa. <sup>15</sup> Wun kat kematnjeyan ngwuk kat piliwukwa nyaangit viga lamba yelavika ligiyangwuk. Piliwuka nyaangit vilaa Godna mbaapma nimbonala yetingweya vak kat yelavika wuka ligiyangwuk. Ngwuk Godna ngay vla ligangwuk. God ngwula maawupmba yetilgandi. Ngay kat tawnja kwaanik wan ngay kat kwutaa ligandi. Ngay ana ndaigandi. Ngwuk God waa apma nyaangit kwutaa ligangwuk. Ana ndaga kavle yiga kwo vatnat tigiyanidi. Ngwuk ngay kat tawnja kwaanik vla ligangwuk. <sup>16</sup> Maawupmba yelavika kwutaa lina nyan ndi njambwi nyana Kraist. Nin kat Godna angwa vat nin kat simagaligandi. Ngwuk kat mbukwun. Ndinyanguna mbangi klalaa yandi mala ndinyangu vindi ndi kat. Ndina maawut God kwiya maawupmba yelavika apma vat mina yetindi. Ensel ndi kat vilaa wandi. Ndi nima nyana. Ndi njambwi nyana waa wandi. Nat nimba ngepma yiga ndina si mbutindi.



Ngepma ngepmamba la nimba ndina si wutaa maawupmba yelavika kwutaa lindi. God wandi, nyinangwutnat wokendi.

## 4

### *WOSEKA WALIGA NYANGUNA NYAANGIT*

<sup>1</sup> Tamba Godna waagan kupma wandi. Ngini nat nimba wan apma nyaangit kwagalalaa kavle nyaangit woseka walinja nyaangit wukiyandi. Seten waiga nyaangit wukiyandi waa wandi.

<sup>2</sup> Woseka waliga nimba wan kavle nyaangit mbutigandi. Kavle maawut yelavika yetiliga nimba wan kavle nyaangit mbutigandi. Ndina maawut kiya nimbana maawut vla ligandi. Ana yigumba sika ligandi. <sup>3</sup> Ngwuk taagwa ke kla waa waligandi. Nat kiginda ke kingweya waligandi. Kiginda aywaa kinangat God kwutndi. God kat maawupmba yelavika God waa nyaangit kwutaa liga nimba God kat wagalaga sivu kilaa kiginda aywaa kiligandi. <sup>4</sup> God kwukna kiginda apma kiginda mina ligandi. Wan kiginda kat ke kai waa kwagalaga. God kat wagalaga sivu kilaa kigiyangwuk. <sup>5</sup> God wan apma kiginda waa wandi. Nin God kat wagalalaa kiginda kat sivu kilaa kiliganin. Wumbik vililik nda timban kiginda nglaatigandi.

<sup>6</sup> Min kat piliwukwa nyaangit vilaa minagwi liga kita mbaapma nimba kat mbupmeyan apma vatna. Mbupmeyan apma vat Kraist Jisasna njivwa kwukiyamin. Ndina njivwa kwuka mina mbangi Jisas Kraist kat wiyo waavi taagandi, tigiya nyanat tigiyaamin. Ndina apma nyaangitmba yetiga nyanat tigiyaamin. <sup>7</sup> Mina

ngwak walanga kwutaa la wapusepuk kat ke min yelavika. Wan nyaangit God kat ngambulinja nyaangit ana ndi. God yeta vak kat wutaa God yeta vapmba yeti mila. <sup>8</sup> Njivwa kwuka mina ava mina mbangi tagula vat tindi, apma vat tigiyaamin. Mina maawut God yetiga vak kat nima vat yelavika limeyan mbambala apma glei vat tigiyaamin. Yelavika yetimbandi walaa wowun. <sup>9</sup> Mbutiwa nyaangit wan nyaangit nglaatndi. Wan nyaangit wutaa ndinyangu ndina maawupmba yelavika yetimbandi walaa wowun. <sup>10</sup> Tiga liga Godna njivwa nimamba kwutiganin. God nin kat viga ligandi. Nin kat maawut ana tiviligandi. Viliganin. God ndinyangu yelavika kwutaa la nimba kat kwunatiga nyana. Ndi kat maawupmba yelavika kwutaa la nimba kat ndi God ndi kat kwunatigandi.

<sup>11</sup> Wan min kat mbutiwa nyaangit nat nimba kat visimogwi mila. Wan nyaangitmba yeti ngwula waa awa mila. <sup>12</sup> Min kwandi nyan min. Min apma vapmba yeti mila. Kavle vapmba yetimeyan nat nimba min kat waigandi. Ndi kan mat nyana. Ndina maawut yigumba ana sika yelavika ligandi. Ngi kat tiga apma nyaangit mina ambuk. Apma vat mina yiga yeti. Nat nimba kat viga woviyaguga ali. God kat nimamba yelavika kwutaa ali. God waliga vapmba yeti mila. Wungi yetima apma vapmba yetimeyan Godna mbaapmamba la nat nimba viga minai yetiga vapmba yetigiyandi. <sup>13</sup> Yaweya nandinya kat kawiga kan njivwa kwuka ligiyaamin. Ndina nindimba laataa God waa apma nyaangit ndi kat viga ambuk. Ndi kat mina maawupmba yelavita wan apma nyaangit am-

buk. Ndi kat wan apma nyaangit visimogwi mila. <sup>14</sup> Tamba Godna yelangina nima nimba min kat taamba laagaga Godna yelangina nima nimba min kat taamba laagaga Godna nyaangit ngambundi maa Godna njivwa kwupmeya kwondu mina tamba klamin. Wan vak ke kwagalaga. Min yelavika kwutaa wungi vapmba yeti. <sup>15</sup> Wan njivwa njimbla njimbla agwup mila. Nat vak kat kai waa kwagalaa wan yetima njivwa mina agwup mila. Nat nimba min kat viga waigandi. Apma vat yetinda vat lamba nima yigandi waa waigandi. <sup>16</sup> Wan yilima vak kat yigumba viga ligiyamin. Nat nimba kat visimogwilima vat kat yigumba viga ligiyamin. Wan vak min ke kwagalaga. Wan njivwa kwuka yetimeyan min apma vat yetigiyamin. Minai waa nyaangit wukiytaa nimba apma vapmba yetigiyandi.

## 5

### *GODNA MBAAPMAMBA LA NIMBA KAT KWUPMEYA VAT*

<sup>1</sup> Avit ndu kat ke njska. Min yigumba ndina maawut kwunap mila. Mina nyaek vla ligandi. Kwandi nyangu wuna yakwa nimba vla ligandi waa yelavip mila. <sup>2</sup> Avit taagwa wuna nyime vla ligandi waa yelavip mila. Mwunyawia nyangu wuna nyange vla ligandi waa ytelavip mila. Ndi kat kavle vak ke yelavika yetiga.

<sup>3</sup> Ndu kiyandi kwo yetiga tolagwa kat min Timoti ndi kat kwunaka kiginda kwiga viga ligiyamin. <sup>4</sup> Wat tolagwa nyan yanano lileyan lila nyangu li kat kwanda kwanda kat viga klaga kwigiyandi. Ndi kat tat ndi kat kiginda nima sakwat kwilili.

Li kat ligimda awat lwinjeya wovuna. Awat kwinjeyan God ndi kat apma vatna yingwa waa waigandi. <sup>5</sup> Nat tolagwa li kat viga la nimba lapman tileyan li kwo ligiyali. Ngan nandinya God kat yelavika wagala tigiyaali. <sup>6</sup> Wat tolagwa lila mbangi kat mina yelavika lileyana nglaatndi. Apma vapmba ana yetigiyaali. Apma maawut sika lila vak tamba ngilindi. <sup>7</sup> Kan min kat mbukwa nyaangit wundi nimba kat ambup mila. Mbukwa nyaaignitmba yetinjeyan nat nimba ndi kat viga kavle vat yetigandi waa ana waigandi. <sup>8</sup> Kita nyan ndina yelangi nimba kat kwunatapman yilindeyan wanb nyan wan apma nyaangitmba ana yetiligandi. Setena yelangi nimbana kavle vak kat ndi kavle vat yetinda vak kwulatigandi.

<sup>9</sup> Tolagwana naambi ndumi kuvut yindi, li kat viga livak lilla si piliwuk ngwula. Tak ndu kita klala lat tolagwa kat mina ndina si piliwutaa ndi kat kwunaka kiginda kwiga viga ligiyamin. <sup>10</sup> Kita tolagwa kat wat tolagwa apma vat tigali waa nat nimba walinjeyan li kat viga ligiyangwuk. Tamba nyangu kat yigumba viga ligiyangwuk. Nat nimba kat kiginda kwilaa yigumba kwutilan Jisasana mbaapmamba la nimbak kwunaka yeta tagwat lileyana awat li kat kwunakiyangwuk. Yelogwen kat ta nimba kat kwunaka yetilat tagwat tileyan awat li kat kwunakiyangwuk. Wan apma vat yiga yetilat taagwa tileyan li kat viga ligiyangwuk. <sup>11-12</sup> Mat nyan tolagwa kat ke viga lingwa. Ndi wandi. Kapma liga nat vak wagalalaa Kraistna njivwa mina kwukiyanin wandi. Mat nyan tolagwana samat tiga wanja nyaangik kat kai walaa ndu klavat waigandi. Wanja nyaangit

kat kai wanjeyan ana nglaandi. Ndi kat tiga ndi kat ke viga lingwa. <sup>13-14</sup> Mat nyan tolagwa njivwa kwutapman kwo tinjeyan ana nglaatndi. Ndi ngay ngay yilaa mandip mandip nyaangit ngambugiyandi. Nima sakwat nyaangit ngambugiyandi. Nat nyan tolagwa nat ndu klaigandi wowun ndi kat. Ndu klalaa nyan kwutaa nyan kat viga ligiyandi. Wupma yilinjeyan nat nimba ndi kat vilaa Godna mbaapmamba la nimba kavle vat yetiligandi waa ana ndi kat waigandi. <sup>15</sup> Nat tolagwa kan kavle vat kan mbambala yiligandi. Ndi Setena vapmba yeligandi. <sup>16</sup> Nan tolagwanda kita mbaapmamba la taagwa Jisasna mbaapmamba linjeyan tolagwa kat kiginda kwigiyali. Kwileyan ngwuk Godna mbaapma nimba kapma liga tolagwa kat mina kiginda kwigiyangwuk.

<sup>17</sup> Ngwulogiwnala wan apma nyaangit mbutiga njambwi nimba ndi kat nimamba sanya agwi ngwula. <sup>18</sup> Tamba God waa nyaangit kingiyandi piliwutnda. Yuwi sik veimblivak palingwenga yi yaliga bulmakau ndina tipmi ke sangiga. Kigiyandi wan yuwina sik waa wandi God. Nat nyaangit wandi. Njivwa kwutiga nyan sanya klaigandi wandi God waa piliwutndi. <sup>19</sup> Kita nyan Jisasna mbaapma nimbana njambwi nyan kat kavle nyaangit njambwi nyan kat wanjeya vat awuk ngwula. <sup>20</sup> Ngwula kita nyan kavle vapmba yetivat wandeyan ndi kat kai awa. Nat nimbana nindimba laataa liga kai awa. Waneya vak wutaa nat nimba ndinai ya kavle vak ana yigiyandi. <sup>21</sup> Wan nyaangit nin kat wawa nyaangitna min yiga ndi kat aywa mbukiyamin. Simblan ke mbuka. Ndi kat aywaa kita vat tindi, ambuk.

Yiliya vat God, Kraist Jisas, Godna apma ensel min kat aywaa wan yiliya vat viligandi. Wungi kat tiga wawa nyaangitmba ambup mila.

<sup>22</sup> Kwo nimba kat ndi kat taamba laagalaa ke waa Godna njivwa agwut waa ke waa. Tat kwo nimba kat ndi kat avi. Apma nimbandi? E? Kavle nimbandi? Waa avi. Wamin maa kavle njivwa kwutnjeyan wan kavle vak mina lak yigiyandi. Mino nimbun apma vak mina yeti mila. <sup>23</sup> Mina yapmba yelogwen tigandi waa wandi, wutwun. Wungi kat tiga ngu mina ke kiga. Nima ngu kuvuk agimba. Wan nima ngu mina yak kwunatndi maa nima sakwat njambi ana yelogwen kat tigiyaamin. <sup>24</sup> Nat nimba kavle vak yiga yetilinja vak kat nat nimba ana viligandi. Ngini kak kiyandi mala God vilaa sigiyandi. <sup>25</sup> Nat nimba apma vat yiga yetilinja vat kat nat nimba aywaa viligandi. Nat nimba apma vat yiga yetilinja vak kat nat nimba ana viligandi. Ngini kak kiyandi mala vigiyaandi aywaa.

## 6

### *SANYA KLALAPMAN KWO NJIVWA KWUTIGA NIMBANA NYAANGIT*

<sup>1</sup> Sanya klalapman kwo njivwa kwutiga Jisasna mbaapmamba liga nimba ndina njambwi nyan kat ndina maawupmba yelavikiyandi. Ndi apma nyana waa ndina si kwusoga waigandi. Wungi vat mba yetilapman yinjeyan nat nimba kwo liga nimba ndi kat vilaa yelavikiyandi. Ndi kavle vapmba yetiligandi. Ndina njambwi nyan God ndi kat kavle vat simogwiligandi waa yelavikiyandi. <sup>2</sup> Sanya klalapman njivwa kwutiga

Jisasna mbaapmamba liga nimba ndina njambwi nyan Jisasna mbaapmamba liga nimba ndina njambwi nyan Jisasna mbaapmamba kita vat tindeyan nca kat wupma ana yelavikiyandi. Ndi nina kita mbaapma nyan. Ndinai waigaa nyaangit ana wukiyanin waa ana yelavikiyandi. Kapma vak yelavik ngwula. Ndina njambwi nyan Jisasna mbaapmamba kita vat tindeyan ndinai waigaa njivwa apma vat kwukiyandi. Ndi nina kita mbaapma nyana. Ngi kat tiga ndi kat kwunaka woviyaguga liganin waa yelavita ndina njivwa apma vat kwukiyandi. Min ndi kat ambup mila wan vak.

#### *APMA VAT KLANEYA VAT*

<sup>3</sup> Nat nimba yandi maa mandit kavle nyaangit mbutigandi. Nina njambwi nyan Jisas Kraist waa nyaangik kat kai walaa mandit kavle nyaangit mbutigandi. God yeta vak kat kwagalalaa mandit kavle nyaangit mbutigandi. <sup>4</sup> Ndi wundi nimba yelavitigandi. Wun apma vat mina yetiligowun waa yelavitigandi. Wupma waa nimba ndina maawut apma vat yelavitigandi. Ndi ngambulinjeyan nima sakwat kavle vat mina ligiyandi. Tipmigwula yiga yetilinja vat tigiyan. Wan waleavat yetilinja vatno ngiliga. Nat nimbana si viyesanda walinja vatno ngiliga. <sup>5</sup> Wundi nimba apma maawut ana yelavika yetiligandi. Wan apma nyaangik kat kai walaa ndi ndina maawupmba yelavika waleavat mina kwutaa ligandi. Wupma yelavitigandi. God waiga vapmba yetineyan kan kipmana kwanda kwanda nda aywaa klaiganin waa yelavitigandi. Wupma yelavitinja nyaangit ana nglaatndi. <sup>6</sup> Kan

kipmana kwanda kwanda nda kat yelavítapman God waiga vapmba yetineyan God nín kat apma nglei vat kwigiyandi. Kwindeya nda kipmana kwanda kwanda ana ndi. <sup>7</sup> Nín kat name kwukna nandinya kwanda kwanda ndo kwutaa ana yanín. Wundumba yineya njíbla ndino wupma. Kwanda kwanda nda kwutaa ana yigiyánín. <sup>8</sup> Nína kíginda nína waavwi tindeyan ngiyambak. Nat kwanda kwanda nda kat nín ana yelavíka yetigiyánín. <sup>9</sup> Kita nyan nima sakwat nda klavat ndína maawupmba yelavíka yetilindeyan wan nyan ndi mbak waangu veigítika ndaiya vap vla kavle yilaa tígandi. Ndinyangu ndino wupma. Kipmana kwanda kwanda nda kat klavak yelavíka yiga kavle yilaa ligandi. Kipmana nda kat klavat yelavíka linjeyan kavle vat yelavíka kavle savle yetigiyandi. <sup>10</sup> Sanya klavat maawupmba nímamba yelavítnjeya vat wan kavle vatna angwa vatna. Nima sakwat nímamba wan kavle vak kat klavak nímamba yelavíka apma nyaangik kat kai waa yetíndi. Ndina maawut ngini ana nolin ngwandigiyandi. Kavle vat ndi kat nima vat yaatigandi apma vat klavak kat.

### *WAN APMA VAK KAT NIMAMBA KWUTAA ALI NGWULA*

<sup>11</sup> Mín Timoti Godna nyan mín. Wan kavle vat yiliga nimbana kwupmba ke yiga. Mín mandíp vak yiga yeti. Mín apma vat kwo yeti. Mín God yetiliga vak vla yeti. Wan apma nyaangik kat nsmamba kwutaa alí míla. Nat nímamba kat miwa yiga kwunaka woviyaguga alí. Wan apma vat ke kwagalama. Nat nímamba kat nima vat ke yiga. <sup>12</sup> Mín kwulak kwulapmba



yiliga nyan vla ligamin. Min kavle vak kwa-galalaa ngi apma vapmba kwutaa yetigiyamin. Min God nima sakwat nimbana nindimba laataa wun kat yeta vapmba yetigowun waa wamin. Wan nima sakwat yisolaa la nimba min kat aywaa viga wutndi wana vak. Walaa njimbla njimbla apma vat yetimeya vat min Godnanamba tamba klamin. Wan yetivat wama vak at ke kwa-galama. <sup>13-14</sup> Min kat wowun, wawa nyaangitmba min kwutaa yeti. Wan min kat wawa nyaangit ke kwagalaga. Mandit vak min ke yiga. Min wan min kat mbukwa nyaangit kwutaa njimbla njimbla timin mala njambwi nyan Jisas Kraist yaigandi. Godnagwio Jisaso nyaet nyano kwutaa yetimeya vak kat min kat viga ligiyambit. Yelavik min. God kwanda kwanda aywaa kwutndi, yuvut yiligandi. Kraist Jisas Pontias Pailat kat vilaa wun Godna nyan wun waa ndi kat visimogwindi. Min yelavip mila. Wan nima nyan mbit min kat viga ligambit. Ngini Jisas Kraist yaigandi. <sup>15</sup> God ndina maawupmba yelavitaawandi maa Kraist yaigandi. God njambwi nyana. Ndi wan kipmana kingna njambwi nyana. Wan kipmana njambwi nimbana njambwi nyana. <sup>16</sup> Ndi wan nimba aywaa wundumbu yigyandi. Ndi God kwo ligiyandi. Ndi nima ngleimba kema liga kavamba yetiligandi. Ndinyangu wan kava ana wuleiga ndi kat vigiyanidi. Kita nyan God kat ana viligandi. Kita nyan ana alipsiga God kat vigiyanidi ndina minimba. Godna si kwutaa kwusovak kat waiganin. Njimbla njimbla ndi viga ligiyandi. Apma vatna.

*NIMA SAKWAT NDO LIGA NIMBANA NYAANGIT*

<sup>17</sup> Wan nima sakwat ndo liga nimba kat awa mila. Nin nima nimba nin waa ke yelavikngwa waa ndi kat awa mila. Ngwutna kwanda kwanda kat nimamba ke yelavika lingwa waa awa mila. Kwanda kwanda nda ngini ngiligiyandi. God kat nimamba yelavika tigiayangwuk waa awa mila. God nin kat apma nda mina tigiayangwuk waa awa mila. God nin kat apma nda mina aywaa kwindi. Ndi kat solat siga nolin ngwandiga lineya nda nin kat kwindi. <sup>18</sup> Ndi kat awa mila. Apma njivwa nima sakwapmba agwut ngwula waa ndi kat ambuk. Kwanda kwanda nat nimba kat kwiga waavi nambwiya nimba ali ngwula waa ndi kat ambuk. <sup>19</sup> Wungi vapmba yetinjeyan ngini yaiga nandinya ndi kat apma nda ngini tigiyanidi. Njimbla njimbla ngini tinjeyan njimbla apma vapmba yetigiyandi.

*KWUPMEYA NJIMBLA NJIMBLA NGINI TINJEYAN*

<sup>20</sup> Timoti min kat kwinja njivwa min yigumba kwunaka kwutaa yetimba. Nat nimba god waa nyaangit kwagalalaa ndi ndina maawupmba yelavitnja vapmba ngambuga yetiligandi. Nina maawupmba liga vak apma vatna waa waligandi. Ndinai kwuta yetiga vat apma vat ana ndi. Min ndi kat kwaglala mila. <sup>21</sup> Wan kavle nyaangit kwutaa yetiliga nimba God waa apma nyaangik kat maawut tiviga yetiligandi. God awagapma min kat kwunatndangat wowun.

**GOD WAA NYAAGIT**  
**The New Testament in the Iatmul Language of Papua**  
**New Guinea**  
**Nupela Testamen long tokples Iatmul long Niugini**

Copyright © 1975 Bible Society of Papua New Guinea

Language: Ngepma Kwundi (Iatmul)

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2012-12-13

---

PDF generated using Haiola and XeLaTeX on 21 Feb 2024 from source files dated 31 Aug 2023

b9b92e46-2e7b-584e-a145-60c7cfcc1e68